


L-innu solenni fix-xogħlijiet ta' Mro. Antonio Miruzzi (1867 – 1944)

Mija u ħamsin sena minn twelidu



Manoel Pirotta
manoel.pirota@um.edu.mt

Astratt: Twieled il-Furjana fl-10 ta' Ottubru 1867, bin Ġużeppi Miruzzi u Mikelina, imwielda Brincat. Ta' sitt snin tilef lill-ġenituri tiegħu u ddaħħal f'dejr it-tfal iltiema tal-Belt Valletta. Ta' sbatax-il sena mar jistudja l-mużika f'konservatorju ġewwa l-Italja. Wara li spiċċa mill-istudji tiegħu xtaq jimxi fuq il-passi ta' zijuh Paolo u jimbarka fuq bastiment navali bħala mużikant bil-ġhan li eventwalment jilhaq *bandmaster*. Dan il-ħsieb tiegħu iżda ma rneħxiex. Minflok, tela' Tuneż flimkien ma' martu Konċetta u hemmhekk waqqaf banda Maltija. Wara sitt snin reġa' niżel lura lejn art twelidu u ddeċieda li jibni karriera mużikali fi ħdan il-baned Maltin u Ghawdxin. Dan hu Mro. Antonio Miruzzi, għalliem, direttur u kompożitur ta' għexieren kbar ta' kompożizzjonijiet. U fost dawn ix-xogħlijiet, l-aktar li jispikkaw huma, bla dubju ta' xejn, l-innijiet solenni li dwarhom sejrjn nitkellmu f'dan l-artiklu.

Kliem muftieħ: Mro. Antonio Miruzzi, Innu Solenni, Innu *di Gloria*, Innu Tifhir, Innu Kbir, Innu Solenni '*Alla Beata Maria Vergine*' (Miruzzi), Innu Solenni lil San Ġejtanu (Miruzzi), Innu Solenni lil Ġesù Salvatur (Miruzzi), Innu Solenni 'Sant' Andrea' (Miruzzi), University of Malta Junior College, Għaqda Każini tal-Banda, Soċjetà Filarmonica 'San Ġorg' (Bormla), Soċjetà Mużikali San Ġużepp (Hamrun), Soċjetà Filarmonika La Vincitrice (Isla), Soċjetà Filarmonica 'San Piju X' (Lija), Għaqda Mużikali 'Sant' Andrija' (Luqa), Soċjetà Mużikali Nicolò Isouard (Mosta), Soċjetà Filarmonika Santa Marija (Mosta), Soċjetà Filarmonica Nazionale 'La Valette' (Valletta), Soċjetà Mużikali u Filarmonika 'Leone' (Victoria, Ghawdex), Għaqda Mużikali 'Beland' (Żejtun).



Mro. Antonio Miruzzi fil-bidu tal-karriera tiegħu

L-innijiet solenni għandhom ħafna mill-antifoni, bid-differenza li, dawn tal-aħħar kienu jinkitbu għall-festi ta' ġewwa. L-ewwel li ma ġew kienu l-antifoni¹, li bdew jinkitbu għal nofs is-seklu dsatax, fosthom daww mill-pinna ta' Dr. Mro. Paolo Nani. L-innijiet solenni bdew ifaqqsu aktar tard lejn l-aħħar deċennju tal-istess seklu. Dawn kienu jkunu komposti mill-biċċa l-kbira tas-surmastrijiet, Maltin u barranin (aktarx Taljani), li kienu jmexxu l-baned rispettivi tagħhom. Dan kien ikun l-aqwa riġal li surmast qatt seta' jagħmel versu l-banda tiegħu. Is-surmastrijiet ta' dak iż-żmien, aktar mil-lum, kienu jkunu bħal speċi obligati li jfornu xogħlijiet minn tagħhom għall-banda li jkunu qedin imexxu. Dan kien jiġri aktar u aktar meta dak iż-żmien wiehed qajla seta' jikseb mużika stampata b'arranġament għall-banda. Mill-banda l-oħra, il-*maestro di cappella*, li xogħlu kien ikun li jidderiegi l-mużika fil-knejjes waqt il-funzjonijiet reliġjużi, ukoll kien ikun marbut bl-istess obligazzjonijiet.


¹ Kelma bil-Griek li tfisser silta qasira, aktarx meħuda mill-Bibbja, reċitata jew kantata, waqt funzjonijiet liturġiċi u l-Uficiċju Divin. Dan il-versett ta' talb jingħad qabel is-salm u jinbidel skont il-festa li tkun. Fl-antik, il-kant kien ikun fl-istil Gregorjan. (Dan it-tip ta' kant bla akkumpanjament normalment jintuza fil-knisja skont ir-riforma ta' Papa Gregorju l-Ewwel. Għadu jintuza fil-Knisja Kattolika sallum.) Maż-żmien imbagħad bdew jimmużikawha fi stili aktar kontemporanji. L-antifona tindaqq bil-vuċijiet u orkestra mdaqqsqa waqt iċ-ċelebrezzjonijiet liturġiċi fil-ġranet tad-tridu, kif ukoll, f'lejlet u nhar il-festa, speċjalment waqt id-dhul tal-vara fil-knisja. Ħafna drabi, l-antifoni tiegħu forma ternarja.

Fuq skala iżgħar hemm ukoll, l-innu-marċ, li jimxi fuq il-mudell ta' innu solenni imma fil-forma ta' marċ. Dan aktarx li jindaqq fil-festi ta' barra. Għal dawk ta' ġewwa mbagħad, hemm l-innu popolari, l-iċken fost l-innijiet, li jieħu forma strofika.

Bħala ġeneru, *Inno di Gloria* jew *Innu Tifhir*, jonkella sempliċiment *Innu Kbir* huwa bħal Kantata f'repatorju klassiku u li jikkonsisti f'xogħol mużikali, aktarx b'tema reliġjuża marbuta mal-hajja tal-Qaddis/a li għalih/a tkun qed tigi ċelebrata il-festa. Xogħol bħal mhu dan ikun immirat għal vuċijiet solisti fi stil operistiku hekk imsejjah *bel canto* peress li fih il-kant ikun tabilhaqq fl-idioma. Il-vuċijiet ikunu akkumpanjati minn kor magħmul, jew minn tfal (bniet u subien), jew adulti (irġiel u nisa), imma li aktarx ikantaw fl-unisonu² u qajla jingħataw partijiet mużikali differenti. L-*Inno di Gloria* jindaqq għall-akkumpanjament ta' banda peress li dan isir fl-apert.

F'dik li hi nisġa mużikali mbagħad, l-*Inno di Gloria* jkun imħawwar tajjeb b'passaġġi pjuttost elaborati, u li jinkludu xalata ta' arġi³, dwetti⁴, saħansitra terzetti⁵, min-naħa tal-vuċijiet solisti. Fih ma jonqsux ukoll xi solijiet jew kadenzi⁶ fuq xi strument jew iehor, u wkoll, minn fanfarri⁷ li jannunzjaw il-miġja ta' xi waqt importanti. Xogħol simili jkun jirrikjedi tip ta' melodija li, bil-ksur u l-hlewwa tagħha, tagħraf tpaxxi 'l-widna, armonija mhaddma b'tali mod li tista' toffri tiżwiq mhux tas-soltu f'dawk li huma akkordji⁸, u orkestrazzjoni rikka biex tgħin lix-xogħol jidher aktar fil-perspettiva artistika tiegħu. Ġieli wkoll, it-tħaddim tal-kontrapunt⁹ u għodod mużikali oħra ma jonqsux f'dan it-tip ta' xogħol.

Minn dawn l-innijiet solenni ta' Miruzzi nafu bi tlieta żgur li għadhom jindaqqu sal-ġurnata tal-lum. Hemm innijiet oħrajn minn tiegħu li għadna ma nafux jekk humiex qabelxejn iżgħar jew kbar, jew jekk għadhomx jindaqqu, jonkella intilfux. Fost dawn insemmu l-*Inno 'Maria Vergine del Mare'* għas-*Società Filarmonica 'I Cavalieri di Malta'* ta' Tas-Sliema, fuq versi tas-Sacerdot Dun Pawl Vella D.D.¹⁰ Dan l-innu kien iżżanzan f'lejlet il-festa ta' Stella Maris fit-23 ta' Awwissu 1902.¹¹ Hemm ukoll l-*Inno 'A Maria Vergine con voci puerili'* li kien indaqq mill-Banda 'Konti Ruġġieru' fil-festa tan-Naxxar fl-1927. Wiehed ma jistax jgħid jekk, dan huwiex l-istess wiehed li jgħid l-isem bil-Malti ta' 'Innu lill-Vergni Mbierka' li kien jindaqq f'lejlet u nhar il-festa ta' Santa Marija go H'Attard mill-banda msemmija bejn 1-1926 u



Mro. Antonio Miruzzi fl-eta' tan-nofs

l-1936. F'dan tal-aħħar kienu jkantaw kor tat-tfal bniet u tenur. Il-versi tiegħu huma tal-Kav. G. Muscat Azzopardi.¹² Skont Mifsud Matrenza¹³ wkoll, Miruzzi kien kiteb l-*Inno Solenni 'Sant' Andrea'* għall-banda Luqija li għid l-istess isem, liema xogħol nemmen li għad isib id-dawl u jibda jindaqq ukoll.

It-tliet innijiet solenni li ser nitkellmu fuqhom poġġejthom f'ordni kronoloġika skont id-data li fiha naħseb li ġew komposti minn Miruzzi.

² Daqq jew kant minn strumenti jew vuċijiet differenti imma li jaqblu fil-lehen, fit-ton, u fl-istess noti mużikali.

³ Silta minn opra, oratorju jew xogħol vokali iehor li titkanta minn kantant solista.

⁴ Silta mużikali li titkanta minn żewġ vuċijiet jew strumenti.

⁵ Silta mużikali għal tliet vuċijiet jew strumenti.

⁶ Jikkonsisti f'passaġġ vokali jew strumentali li juri l-hila teknika ta' kantant/a jew strumentalist.

⁷ Biċċa mużika qasira tindaqq bil-qawwi li normalment jdoqquha t-trumbetti f'xi parata militari.

⁸ Għadd ta' noti li flimkien jagħmlu armonija.

⁹ Għaqda ta' żewġ melodiji jew aktar b'figuri ta' noti differenti li meta tqiegħdhom flimkien dawn jagħmlu sens mużikali.

¹⁰ Kien mill-Belt Valetta. Kien bit-tħabrik tiegħu li nbriet il-knisja tal-Madonna tas-Sacro Cuor, Sliema.

¹¹ Il-gazzetta *Risorgimento* tal-25 ta' 1902 kienet gābet li dil-Banda zanżnet innu ġdid lill-Madonna mill-pinna ta' Mro. Miruzzi: '... il nuovo inno alla Vergina composta del direttore della Filarm. I Cavalieri di Malta, Mro. A. Miruzzi ...' (14-il profil ta' mużiċisti Għawdxin, Maltin u Barranin ta' Grazio Anton Grech, pġ. 24.)

¹² Minn artiklu ta' Carmel Mallia li jgħid l-isem ta' Storja tal-Innijiet.

¹³ Joseph Mifsud Matrenza kien l-istorjogari fuq ewlieni tas-Socjetà Ġużepina Hamruniża li kellha bosta okkażjonijiet li titkellem mal-kompożitur dwar il-hajja mużikali tiegħu.

1. Innu Solenni ‘Alla Beata Maria Vergine’:

Fost l-ewwel baned li Mro. Antonio Miruzzi ha f’idejh insibu s-**Soċjetà Filarmonica ‘Nicolò Isouard’** tal-**Mosta** fl-1894. ‘Din il-banda għenitu hafna biex jakkwista ċertu esperjenza kemm fit-tagħlim u kemm fid-direzzjoni. Is-suċċessi li kiseb magħha servew biex ismu jixtered fil-kamp mużikali ta’ dak iż-żmien.’¹⁴ Dam imexxieha sal-1909¹⁵. Fost ix-xogħlijiet li hallielha nsibu l-‘Innu Nicolò Isouard’ (innu tal-banda), ‘Omaggio Nicolò Isouard’ (*marcia sinfonica*), ‘O Del Cielo Regina’ (1897) (*marcia religiosa*), sett ta’ marċi funebri, kif ukoll l-Innu Solenni ‘Alla Beata Maria Vergine’.


Dwar dal-innu għalissa ftit nista’ nitkellem peress li l-mużika tiegħu għadha ma’ gietx f’idejja biex naraha u nanalizzaha. Madankollu, minn *email* li kien baġtli Mro. Stephen Dimech, datata 30 ta’ Ġunju 2015, insiru nafu li, il-versi bit-Taljan tal-innu huma ta’ Dun Agostino Azzopardi¹⁶ (1855-1922). Dun Wistin, saċerdot Mosti, jibqa’ magħruf għall-pinna li kellu u għall-karità kbira li kien jagħmel ma’ min kien ikun fil-bżonn. Hu kien jiġi hu Giovanni (jew Ġanni) Azzopardi li, fl-1869 kien l-ewwel għalliem tal-mużika, surmast u wiehed mill-fundaturi tal-ewwel banda Mostija. Fl-*email* Mro. Dimech jgħidilna wkoll li, Dun Wistin kien ippubblika għadd ta’ poeziji minn tiegħu fi ktejjeb li jgħib l-isem ta’ *Armonie Poetiche* (1910). Is-Surmast hu tal-fehma li, ‘Miruzzi silet diversi strofi minn diversi poeziji *li jinsabu f’dan il-ktejjeb* biex użahom meta ikkompona l-innu’. Meta mistoqsi dwar il-possibiltà ta’ data ta’ meta seta’ nkiteb l-innu, it-twegiba kienet fin-negattiv, però żgur li qabel l-1910 meta mbaġhad is-Soċjetà Filarmonica ‘Nicolò Isouard’ għaddiet f’idejn Mro. Ferdinand Camilleri. Mill-banda l-oħra, skont Joseph Mifsud Matrenza, l-istorjografu tal-Banda Ġuzeppina Hamruniża, l-Innu Solenni ‘Alla Beata Maria Vergine’ kien l-ewwel kapolavur tiegħu ta’ din ix-xorta.¹⁷ Skontu wkoll, dan l-innu hu ‘mimli melodija u armonija.’¹⁸

2. Innu Solenni lil San Gejtanu:

Mro. Antonio Miruzzi nħatar surmast tas-**Soċjetà Mużikali ‘San Ġuzepp’** tal-**Hamrun** fl-1899 u dam magħha sal-1928. ‘Din kienet era tad-deheb għall-banda għax taħt id-direzzjoni tiegħu kisbet suċċessi enormi kemm f’Malta u kemm fi Sqallija.’¹⁹ Miruzzi kien jishaq hafna fuq it-tagħlim lill-istudenti għax fihom kien jara l-bandisti ta’ għada. Meta ġie biex jgħaddi l-bakketta lill-assistent tiegħu, Mro. Willie Attard, għaddielu wkoll banda ta’ sebgħin bandist. Hallielha hafna xogħlijiet minn tiegħu fosthom, ‘San Giuseppe’ (*marcia sinfonica*), marċi brijużi u funebri, selezzjonijiet, u l-Innu Solenni ‘San Gejtanu’ (1901).



Dan il-kapolavur inkiteb għal Tenur u Baxx u kor tat-tfal, bniet u subien. Il-gazzetta *Malta Tagħna* tat-13 ta’ Awwissu tal-1901 kienet irrapurtat li, l-Innu l-Kbir tant kien intlaqa’ b’applawsu kbar mill-folla prezenti li, biex jikkuntentaha, Miruzzi kellu jirreplikah. Wara t-tieni eżekuzzjoni, il-bandist Ġanni Sciberras kien irregala lil Miruzzi taljakarti u kartiera tal-fidda għan-nom tal-bandisti



Antonio (Ninu) Dalli
(1864-1948)

¹⁴ Joseph Mifsud Matrenza: Maestro Antonio Miruzzi. Ktieb tal-festa Soċjetà Mużikali ‘San Ġuzepp’ Hamrun 1994, pġ. 235.

¹⁵ Skont Joseph Vella Bondin, is-surmast Miruzzi dam sal-1910 ma’ din il-banda, u ‘l-preċiżjoni li kisbet taħt ismu ma’ Malta kollha.’ (Il-Mużika ta’ Malta fis-sekli XIX u XX, pġ. 202-3.)

¹⁶ Magħruf fost il-Mostin bhala l-‘Poeta tal-Innijiet ta’ Santa Marija.’ Huwa twieled il-Mosta fl-1855 u ġie ordnat saċerdot fis-17 ta’ Diċembru 1881. Miet ta’ 77 sena wara snin twal ta’ ħidma pastorali.

¹⁷ Mifsud Matrenza Joseph: ‘Maestro Antonio Miruzzi’. Ktieb tal-festa Soċjetà Mużikali ‘San Ġuzepp’ 1994, pġ. 235–247.

¹⁸ Idem.

¹⁹ Charles L. Azzopardi: ‘L-istorja tal-kazini tal-baned f’Mata u Ghawdex’ (vol. 2), pġ. 132.

kollha. Sa qabel il-Gwerra, l-Innu kien għadu jtkanta bit-Taljan fuq versi tal-Kunsillier Antonio (Ninu) Dalli (6.xii.1864 - 22.ii.1948). Fl-1945 imbagħad, Dun Frans Camilleri (29.i.1919-6.xii.1990) qelbu għall-ilsien Malti, u xi snin wara beda jtkanta minn kor adult taħt id-direzzjoni ta' Dun Ġuzepp Cachia (5.xii.1921 - 2.vii.2001).

Hawn taħt qed ingib ukoll xi dati importanti fl-annali tal-istorja tal-Banda Ġuzeppina Hamruniża li fihom Miruzzi dderieġa l-innu tiegħu. Żgur li, l-aħħar darba li dderieġa l-Innu Solenni 'San Ġejtanu' kien fil-festa titolari tal-1928. Rigward it-tabella t'hawn taħt, tajt ukoll xi tagħrif addizzjonali fejn hassejt il-bżonn:

Data	Ġurnata	Surmast	Tenur	Baxx	Kor
1900 ²⁰					
1901	?? ta' Awwissu	Mro. A. Miruzzi			Kor tat-tfal
1914 ²¹		Mro. A. Miruzzi ²²			
1917	10 ta' Awwissu ²³	Mro. A. Miruzzi ²⁴	Galea ²⁵	Duca ²⁶	Kor tat-tfal
1928		Mro. A. Miruzzi			

Forma u analizi: L-innu fih tliet movimenti (forma ternarja) u jinqasam f' seba' taqsimiet kif ġej:

Moviment	Taqsim	Deskrizzjoni	Temp	
I	1	Introduzzjoni	<i>Allegro Moderato</i> <i>Maestoso</i>	Fanfarra Tema prinċipali
	2	Arja (Baxx)	<i>Andante</i>	Reċitattiv + Kodetta
	3	Għanja tat-tfal (x 2)		Tema + Koda
II	4	Arja (Tenur)		(i) Terzett ²⁷ (ii) Reċitattiv

²⁰ Fatt kurjuż li jista' jagħti lok għal aktar riċerka jirrigwardja d-data eżatta ta' meta dan seta' nkiteb. Fuq id-disa', u l-aħħar paġna ta' parti qadima tal-*Quartino Mib* li tinsab arkivjata fis-sede tas-Socjetà Ġuzeppina Hamruniża, xihadd, li jista' jkun il-kompożitur stess, kopista, bandist, jew persuna kwalunkwe oħra li kellha aċċess għall-mużika, għoġbu jniżżel id-data ffirmata (diffiċli tiddeċifra ta' min setgħet kienet il-firma) ta' **Agosto 1900**. Fl-ewwel paġna tagħha wkoll, eżatt taħt it-titlu *Inno a San Gaetano*, u hdejn il-firma tas-surmast A(ntonio) *Miruzzi*, insibu t-timbru tas-*Società Musicale S. Giuseppe Hamrun* li jgħib id-data tas-7 ta' Ottubru 1923. Bla ma ndaħħal l-iċken dubju li, l-ewwel esekuzzjoni uffiċjali tal-Innu Solenni lil 'San Ġejtanu' kienet dik li saret lejlet il-festa titolari tal-1901, wiehed irid jikkunsidra l-fatt ukoll li, Miruzzi kien lahaq surmast-direttur ta' din is-Socjetà fl-1899. Dan ifisser li, bħala kompożitur prolificu, Miruzzi seta' faċilment kiteb ukoll Innu Kbir ġdid iddedikat lil San Ġejtanu għall-festa titolari tal-1900. (Qabel din id-data ma nafux li kien jeżisti xi iehor bħalu miktub mis-surmast ta' qablu, Mro. Carmelo Doneo.) Id-data l-oħra li jagħti s-Sur Joseph Mifsud Matrenza fl-artiklu tiegħu, *Is-Socjetà Filarmonika 'San Ġuzepp' Hamrun – Hamsa u Sebghin Sena Hajja*, li kien deher fil-ktejjeb tal-okkażjoni tal-Ġublew tad-Djamanti (1889-1964), hija għall-kollox żbaljata meta jgħid li, l-Innu Solenni nkiteb fl-1904. Prova ta' dan tinsab fl-aħħar paġna tal-partitura oriġinali tal-Innu, fejn wiehed isib il-firma ta' Miruzzi u data ta' meta nkiteb.

²¹ Ġublew tal-Fidda tas-Socjetà – 1889-1914. Skont Mifsud Matrenza, minkejja li, il-Gwerra kienet faqqgħet fid-29 ta' Lulju, is-Socjetà xorta waħda ddeċidiet li tiċċelebra il-25 sena tagħha. Lejlet il-festa titolari, il-Banda kienet tellgħet kuncert bandistiku kolossali hdejn il-Knisja parrokkjali.

²² Mit-tagħrif mogħti hawn fuq stess minn Mifsud Matrenza, nehodha li kien Miruzzi stess li dderieġa dan il-kuncert u li fih, nimmaġina li ma setax jonqos li ma jgħaddix l-Innu l-Kbir.

²³ Sors mehud mill-programm tal-festa San Ġejtanu 2009 (120 sena) maħruġ mis-Socjetà Mużikali San Ġuzepp Hamrun: *Żewġ Rapport* Ġurnalistiċi fuq il-Hamrun ta' Dr. George Cassar, pġ. 309-311. Tagħrif hadu mill-ġurnal *Malta Tagħna* tal-11 ta' Awwissu 1917 fejn jgħid li, il-festa kienet saret fit-18 ta' Awwissu. Il-ġurnal ikompli jirrapporta li, il-Banda 'San Ġuzepp' daqqet "l-innu sabiħ kollu tifhir lil kbir qaddis, mużika tal-imfahhar Surmast Ninu Miruzzi" fuq versi tas-Sur Nin Dalli. L-awtur iżid jgħid li, fl-Innu Solenni kellu jieħu sehem il-kor tat-tfal u ż-żewġ kantanti "bravi artisti Maltin" Galea u Duca.

²⁴ Nehodha li kien Miruzzi stess li dderieġa l-Innu Solenni.

²⁵ Aktarx qed jirreferi għal Alfred Galea, wiehed mill-aqwa kantanti li kellna fl-ewwel żewġ deċennji tas-seklu 20. Alfred kien jiġi wkoll missier it-Tenur Arthur Galea (1902-1998).

²⁶ Aktarx li qed jirreferi għal Giuseppe (Ġuzé) Duca (1871-1948), pittur u Baritonu magħruf.

²⁷ F'dan il-famuż terzett idoqqu solo, l-obwe, il-kwartin u l-klarinet. Huma jibqgħu għaddejjin anki meta jidhol ikanta t-Tenur. Dan il-passaġġ kuntrapuntali hu magħdud bħala wiehed mill-aktar ingenuji u oriġinali li qatt haġu mill-pinna ta' Miruzzi.

				(iii) Arja
	5	Intermezz	<i>Andante</i>	Kadenza fl-ahhar (kwartin)
	6	Dwett (Tenur u Baxx) ²⁸	<i>Andante</i> <i>Allegro Moderato</i> <i>Meno</i>	
III	7	Final	<i>Più Mosso</i>	Rikapitulazzjoni + Koda

Hawn taht qed ingib biss, silta mill-għanja tat-tfal - għanja tassew ferrihija u mexxejja, u li għandha ritmu xi ftit jew wisq marzjali. Fit-tieni parti ta' din it-taqsimha jidhlu wkoll, sett qniepen u t-treped biex jagħtu dik il-laqta ta' hoss angeliku kif tassew jixraq lill-kor tat-tfal:

91 *Allegro Moderato*

Kor
Me-la nfah hru u nbier-ku! Al - la kif għal-lim - na Gej - tu M - qad - des

mp

U din hija silta mit-tema prinċipali li, fil-final tiffirma l-passaġġ ta' qabel il-koda. Fiha jiehu sehem kulhadd - Tenur, Baxx, kor tat-tfal, u l-banda sħiħa, bil-qniepen u l-gong b'kollox:

451 *Maestoso*

Kor
F'dan il-jum il - ko - ll fer - rie - ha qalb il - ward wil - gniel wid - di - ja

Tenur
F'dan il-jum il - ko - ll fer - rie - ha qalb il - ward wil - gniel wid - di - ja

Baxx
F'dan il-jum il - ko - ll fer - rie - ha qalb il - ward wil - gniel wid - di - ja

ff

(3) Innu Solenni lil Ġesù Salvatur:

Meta Mro. Antonio Miruzzi lahaq surmast fl-1906 kellu l-inkarigu li jittrasforma s-*Socjeta' Mandolinistika 'Fior d'Arancio'* f'banda. Bil-għajnuna wkoll tal-ewwel surmast, F.S. Pizzuto, il-**Banda 'Papa Piju X'** ta' **Hal Lija** għamlet programm tal-inawgurazzjoni f'qasir żmien. Taht id-direzzjoni impekkabbli tiegħu l-banda f'jorixxiet u tat hafna servizzi. Minhabba l-herba li halliet warajha l-Gwerra, tneħhi l-Innu Solenni lil 'Ġesù Salvatur' u l-Innu marċ 'San Piju X', hafna minn xoghlijietu nqerdu. Wara għoxrin sena servizz, Miruzzi, għajjen bit-tagħbija tax-xogħol u tas-snin iddimetta fl-1926.

Id-data ezatta ta' meta seta' nkiteb dan il-kapolavur ma nafuhiex. Jerga', il-muzika li l-banda Lijana għandha tiegħu hi biss kopja ta' partitura li mhix dik originali għax il-versi huma bil-Malti. Infatti, kien Monsinjur Guzepp Xerri (traduttur ta' bosta xoghlijiet ta' xeħta sagra) li aktarx qelibhom mit-Taljan għall-Malti. L-innu nkiteb għal Tenur u Baxx, u kor tat-tfal għal akkumpanjament bandistiku.

²⁸ Dan ma kienx jeżisti fil-verżjoni 1901 u ddaħhal aktar tard mill-kompożitur stess. Fl-orignali, wara l-kadenza fuq il-kwartin, il-muzika kienet tmur dritt għar-rikapitulazzjoni. L-ikkulurit f'din it-taqsimha huwa xihaġa tal-għaġeb, u huwa xhieda tal-ħiliet kbar li kellu Miruzzi meta jiġi biex jikteb għall-banda.

Forma u analizi: L-Innu Solenni m'għandu l-ebda forma partikolari. Minflok, għandu għadd ta' taqsimiet li wiehed faċilment jidentifikahom peress li fiha is-sinjali ta' waqt il-provi li jikkorrespondu mal-ewwel sbatax-il ittra tal-alfabet Inġliż. Dawn huma mqieghdin hemm bi hsieb, għax kif ser naraw, ser iservu ta' riferiment għall-varji fażijiet fil-formazzjoni tal-innu li għandna f'idejna:

Ittra	Buttuti		Ittra	Buttuti	
	001 - 028	<i>Maestoso</i> (Introduzzjoni)	H	170 - 181	<i>Andante</i> (Tenur + Baxx)
A	029 - 047	Strumentali	I	182 - 213	<i>Allegretto</i> (Kor)
B	048 - 064	Baxx (Reċitattiv) + Kor	J	214 - 233	Passaġġ episodiku
C	064 ⁴ - 072 ³	Baxx + Fanfarra	K	234 - 261	<i>Andante</i> (Baxx)
	072 ⁴ - 080 ³	Kurunetta (Solo)	L	262 - 281	Ikompli ma' ittra 'K'
	080 ⁴ - 088	<i>Tutti</i>	M	282 - 285	Holqa
D	089 - 108	Baxx + Kor		286 - 323	<i>Allegretto</i> (Kor)
	109 - 125	<i>Moderato</i>	N	324 - 351	<i>Andante</i> (Tenur)
E	126 - 141	Dwett	O	352 - 367	Tkompli ma' ittra 'N'
F	142 - 144	<i>Morendo</i> (Holqa)	P	368 - 381	Tkompli ma' ittra 'O'
	145 - 153	<i>Andante Mosso</i> (Kor + T.B.)	Q	382 - 437	<i>Allegretto</i> (Kor)
	154 - 159	Kodetta		437 - 438	<i>Largo</i>
G	160 - 169	Strumentali		439 - 454	<i>Maestoso</i> (Final)

Din hi l-melodija tat-tema ewlenija li nsibu fl-ittra I (b. 182- 213) li titkanta minn kor tat-tfal, bniet u subien:




U dawn huma biss l-ewwel erba' battuti (b. 126 - 9) meħudin mid-dwett fejn il-vuċi tat-tenur issib l-eku tagħha fil-vuċi tal-baxx, b'tali mod li, jiġu jinstemgħu qishom qedin jiġru wara xulxin. Dan huwa l-uniku dwett li nsibu fix-xogħol kollu:

Tenor
Ta' din/ - art bid - dawl mik-si - ja, Fuq il-ghol - ja, b'dawl mik-si - ja,

Baxx
Ta' din/ - art bid - dawl mik-si - ja, b'dawl mik-si - ja,

Banda
mp
sempre sim.


Għeluq: L-aktar li dam iħabbat Miruzzi kien ma' dawn it-tliet baned u l-'Beland' taż-Żejtun. Izda, minbarra dawn kelli hafna oħrajn: 'La Valette' (Valletta), 'I Cavalieri di Malta' (Sliema), 'La Vincitrice' (Isla), 'Sant' Andrea' (Hal-Luqa), 'Sta. Marija' (Mosta), u 'San Ġorg' (Bormla). Huwa kelli wkoll, il-banda tal-Orfni tal-Belt, kif ukoll l-Orkestra Mandolinistika 'La Valette' fi hdan il-banda li ġġib l-istess isem. Għal xi żmien ukoll, kien jidderieġi l-(*Filarmonica*) *Melitensis La Valette* ta' Tuneż, imwaqqfu minnu stess fuq talba tal-Maltin li kienu jgħixu hemmhekk. Din l-banda ġieli daqqet f'Malta wkoll. Ma setax jonqos għalhekk li,



Ix-xwejjah Mro. Miruzzi

kull fejn kien ma halliex l-impronta tat-talenti muzikali tiegħu. Wara karriera ta' 'l fuq minn erbgħin sena, Miruzzi rtira mid-dinja bandistika u ddedika ruħu aktar għall-kompożizzjoni. Infatti, insibuh jaħdem fuq opra f'it qabel ma halla wkoll din id-dinja. Miet fil-Ħamrun fejn sarlu funeral kbir li fih attendew rappreżentanti minn diversi għaqdiet muzikali biex jagħtu l-aħħar tislima lil dan il-bniedem li ta' ħajtu għall-muzika.

Dan l-artiklu qed jitwassal lill-qarrejja Mostin: (a) fl-okkażjoni tal-festa titolari ta' Santa Marija li qed tiġi ċelebrata għewwa l-Mosta; (b) fl-okkażjoni tal-150 mit-twelid ta' Mro. Antonio Miruzzi (1867-1944); (ċ) fl-okkażjoni ta' għeluq it-30 sena tiegħi bħala għalliem tal-muzika fi skejjel statali u indipendenti (1987-2008), u lettur, illum anzjan, fil-*University of Malta Junior College* sa mill-1999.



Aktar artikli mill-istess awtur dwar ħajjet u ħidmet is-surmast Antonio Miruzzi, jinsabu fuq OAR@UoM (<https://www.um.edu.mt/library/oar/>)